



**QORTI CIVILI
(SEZZJONI TAL-FAMILJA))**

IMHALLEF

**Onor. Abigail Lofaro LL.D., Dip. Stud. Rel.,
Mag. Jur. (Eur. Law)**

Illum 23 ta' Mejju, 2018

Rikors Guramentat numru : 112/2017 AL

A B

Vs

C D

Il-Qorti:

Rat ir-rikors guramentat tal-attrici, li permezz tieghu ippremettiet:

1. Illi l-partijiet kienu izzewgu fil-ħamsa (5) ta' Ottubru tas-sena elfejn u tlettax (2013), fir-Registru Pubbliku tal-Belt Valletta, skond ic-certifikat taz-zwieg hawn anness u mmarkat **Dok A**;
2. Illi l-kunsens tar-rikorrenti nkiseb b'qerq dwar xi kwalità tal-parti l-oħra li tista' mix-xorta tagħha tfixx serjament il-ħajja miżżewġa (Art 19(1)(c));

3. Illi l-kunsens ta' l-intimat kien vizjat b'difett serju ta' diskrezzjoni ta' gudizzju fuq il-hajja mizzewga, jew fuq id-drittijiet u d-dmirijiet essenzjali taghha, jew b'anomaliya psikologika serja li taghmilha impossibbli ghal dik il-parti li taqdi l-obbligazzjonijiet essenzjali taz-zwieg (Art 19(1)(d));
4. Illi l-kunsens ta' l-intimat kien vizjat bl-esklużjoni pożittiva taż-zwieg innifsu, jew ta' xi wieħed jew aktar mill-elementi essenzjali tal-ħajja miżżewġa, jew tad-dritt għall-att taż-zwieg (Art 19(1)(f));
5. Illi ghalhekk iz-zwieg bejn il-partijiet huwa null u invalidu fil-ligi;

Talbet ghar-ragunijiet hawn premessi li l-konvenut jghid ghaliex din il-Qorti m'għandhiex:

1. Tiddeciedi u tiddikkjara li z-zwieg ta' bejn il-partijiet iccelebrat fil-ħamsa (5) ta' Ottubru tas-sena elfejn u tlettax (2013), huwa null u nvalidu għall-finjiet u l-effetti kollha tal-ligi u dan ai termini ta' l-Artikolu 19(1)(c) u/jew l-Artikolu 19(1)(d) u/jew l-Artikolu 19(1)(f) tal-Kapitlu 255 tal-Ligijiet ta' Malta;
2. Tordna li ssir l-anotazzjoni opportuna fl-Att taz-Zwieg relattiv.

Bl-ispejjeż kontra l-intimata li tibqa' minn issa ngunta ghas-subizzjoni.

Rat il-lista tax-xhieda tal-attribici;

Rat l-atti proċesswali kollha;

Rat l-affidavit tal-attribici;

Rat illi l-konvenut, minkejja illi ġie debitament notifikat¹ bir-rikors ġuramentat u l-avviż tas-smiġħ tal-kawża, ma ppreżentax risposta

¹ fl-20 t'Ottubru 2017, riferita fol. 10

għuramentat u għaldaqstant huwa kontumaċi kif hekk ġie ddikjarat fl-udjenza tat-28 ta' Frar 2018²;

Rat illi l-kawża ġiet differita għas-seduta odjerna sabiex tingħata s-sentenza;

Ikkunsidrat:

KONSIDERAZZJONIJIET

Din il-Qorti għandha quddiemha talba sabiex iż-żwieġ bejn l-attriċi u l-konvenut, li ġie kkontrattat fil-ħamsa (5) ta' Ottubru tas-sena elfejn u tlettax (2013), jiġi ddikjarat null u bla effett fil-liġi *ai termini* tal-Artikoli 19(1)(c) u/jew 19(1)(d) u/jew 19(1)(f) tal-Att Dwar iż-Żwieġ³.

PROVI

Il-fatti⁴ tal-każ in eżami, in suċċint huma s-segwenti:

1. Il-partijiet iltaqgħu fuq Facebook fis-sena 2011. L-attriċi tiddeskrivi l-għerusija tagħhom bħala waħda normali iżda tgħid ukoll illi wara biss xahrejn li kienu joħorġu flimkien bidilha ma' mara oħra. Il-konvenut ma kienx imur tajjeb mal-familja tal-attriċi u dana stante li huwa kellu xi kawżi l-Qorti. Il-fatt li l-konvenut diġa kellu tifel minn relazzjoni oħra kompliet tikkompjika il-pożizzjoni mal-ġenituri tal-attriċi.
2. Il-konvenut kien influwenza lill-attriċi biex tiġġieled mal-familja tagħha. Dana billi kien jixtriha b'affarijiet materjalistiċi. Mhux l-ewwel darba li kien jgħidilha biex ma tibqax tkellem lill-familja

² Verbal fol. 12

³ Kapitolu 255 tal-Liġijiet ta' Malta

⁴ Dawna jirriżultaw mill-affidavit tal-attriċi fol. 14.

tagħha u biex taqta' kull kuntatt minn magħhom. Meta effettivament qatgħet kull kuntatt ma' familtha, hija marret tgħix għand il-konvenut għax spiċċat daharha mal-ħajt.

3. L-attriċi tixhed illi *“iddeċidejt illi niżżewweġ lil C għax ma kelliex għażla oħra ħabba, illi kif ġa semmejt, ma kelliex fejn imur noqgħod ħabba il-fatt illi kont miġġielda ma familti u ma kontx qed nkellimhom. Spiċċajt nemmem li l-għażla li kelli kienet jew niżżewweġ lil C jew nispiċċa ngħix barra fit-triq. Jien u C iżżewwiġna fil-ħamsa ta' Ottubru tas-sena elfejn u tlettax. Fil-fatt dan iż-żwieġ dam disa' xhur biss.”*
4. Hija żżid li l-konvenut kien ossessjonat fil-body building u bid-dehra fiżika tiegħu. Dan ma kienx biss passatemp kif ġiegħelha taħseb fl-għerusija imma tassew ossessjoni. Għalhekk hija ħasset li ġiet ingannata.
5. Inoltre, meta bdew bil-problemi fil-ħajja matrimonjali tagħhom u kienu bdew il-proċeduri għas-separazzjoni, il-konvenut kellu relazzjoni ma' trasvestita. Hawnhekk ukoll ħassitha ingannata għaliex qatt ma kellha ħjiel li kienu jgħoġbuh dawn it-tip ta' nies.
6. Iżżid li hija qatt ma ħassitha miżżewġa mal-konvenut għax ma tantx kien hemm rispett u imħabba bejniethom bħalma suppost ikun hemm bejn koppja miżżewġa. Ftit li xejn kienu jikkomunikaw għax ftit li xejn kienu jqattgħu ħin flimkien. Tixhed illi C ma kien juri ebda impenn lejn il-ħajja miżżewġa iżda kien iqatta' ħinu fid-delizzju tal-bodybuilding.
7. Inoltre l-konvenut beda jsir iktar aggressiv u meta l-problemi ta' bejniethom bdew jikbru, waslet f'sitwazzjoni fejn bdiet tibza' tidħol id-dar. Mhux l-ewwel darba li refa' jdejh fuqha.

Il-Qorti sfortunatament lill-konvenut ma semgħetux, għaliex kif ġja intqal huwa għażel illi ma jirrispondix għall-kawża. Illi għalhekk, il-Qorti qed tanalizza l-verżjoni tal-fatti unikament mill-ottika tal-attriċi.

PRINĊIPJI LEGALI

F'dan l-istadju, l-Qorti ser tgħaddi sabiex tiddiskuti l-kawżali li fuqhom hija msejsa l-kawża odjerna u cioe l-Artikoli 19(1)(c), 19(1)(d) u 19(1)(f) tal-Att dwar iż-Żwieġ, illi jistipulaw:

19. (1) B'żieda mal-każijiet fejn żwieġ ikun null skont xi disposizzjoni oħra ta' dan l-Att, żwieġ ikun null:

(ċ) jekk il-kunsens ta' xi waħda mill-partijiet ikun inkiseb b'qerq dwar xi kwalità tal-parti l-oħra li tista' mix-xorta tagħha tfixxkel serjament il-ħajja miżżewġa;

(d) jekk il-kunsens ta' xi waħda mill-partijiet ikun vizjat b'difett serju ta' diskrezzjoni ta' ġudizzju fuq il-ħajja miżżewġa, jew fuq id-drittijiet u d-dmirijiet essenzjali tagħha, jew b'anomalija psikoloġika serja li tagħmilha impossibbli għal dik il-parti li taqdi l-obbligazzjonijiet essenzjali taż-żwieġ;

(f) jekk il-kunsens ta' xi waħda mill-partijiet ikun inkiseb bl-eskluzjoni pożittiva taż-żwieġ innifsu, jew ta' xi wieħed jew aktar mill-elementi essenzjali tal-ħajja miżżewġa, jew tad-dritt għall-att taż-żwieġ;

Illi l-Qorti sejra tgħaddi sabiex teżamina n-nullità taż-żwieġ o meno taht dawn it-tliet artikoli separatament, u fl-ewwel lok, taht l-Artikolu 19(1)(c).

Dwar l-Artikolu 19(1)(c) u cioe' li l-kunsens tar-rikorrenti nkiseb b'qerq

dwar xi kwalita' tal-parti l-oħra li tista' mix-xorti tagħha tkixkel serjament il-ħajja miżżewġa, issir referenza għall-kawża fl-ismijiet Pierina Micallef vs. Bentanfous Amor⁵ fejn ġie dikjarat li *“Kwantu għal “qerq” dan ċertament hu motiv ta' nullita' tal-ftehim jew tal-kuntratt kif hekk del resto jiddisponi l-Artikolu 981(1) tal-Kodiċi Ċivili. L-egħmil doluż pero` ma jista' qatt ikun preżunt u għandu jiġi pruvat (Artikolu 981(2)). Il-qerq irid ikun tali li jkun jista' jbiegħed ir-raġuni u jegħleb il-volonta`”*.

Espożizzjoni tat-tifsira tal-qerq fit-termini tal-liġi taż-żwieġ tagħna ingħatat fil-kawża fl-ismijiet Mary Farrugia vs. John Farrugia⁶. Il-Qorti sostniet illi l-qerq irid jinċidi direttament fuq l-intellett ta' xi waħda mill-partijiet fiż-żwieġ u indirettament fuq il-volonta' tal-persuna ngannata. Fil-każ tal-qerq, huwa l-intellett tal-partijiet li jintlaqat mhux il-kunsens. “Kif jispjega il-ġurista Jose' Castano *“Il dolo causa direttamente errore nell'intelletto del paziente, il quale ex errore consente.”* Dan il-qerq jista' jiġi kemm minn waħda mill-partijiet fiż-żwieġ kif ukoll minn terza persuna. Biex jissussisti l-qerq ravviżat fis-sub artikolu in eżami iridu jikkonkorru erba' affarijiet:

- 1) il-qerq jiġi perpetrat bil-ħsieb li wieħed jikseb il-kunsens tal-parti;
- 2) li l-qerq ikun inċida fuq il-kunsens tal-parti;
- 3) li l-qerq ikun jirrigwarda xi kwalita' tal-parti l-oħra;⁷
- 4) li din il-kwalita' tkun tista' mix-xorta tagħha tfixxkel serjament il-ħajja miżżewġa. Mhux neċessarju li l-ħajja miżżewġa ġiet effettivament imfixkla, imma li kien hemm il-potenzjal li titfixxkel.

⁵ Deċiża mill-Prim'Awla tal-Qorti Ċivili fid-9 ta' Diċembru 2002 (Ċitazzjoni Numru 1176/2000/1PS)

⁶ Deċiża mill-Prim'Awla tal-Qorti Ċivili fit-13 ta' Marzu 1995 (Ċitazzjoni Numru 1190/94VDG)

⁷ Carmelo sive Charles Mifsud vs. Anna Mifsud nee' Ignacakova, Prim'Awla tal-Qorti Ċivili, 13 ta' Novembru 2002 (Ċitaz. 2469/1997RCP) u AB vs. Dr. Leontine Calleja et noe deċiża mill-Qorti Ċivili (Sezzjoni tal-Familja) fis-6 t'April 2017 (Rikors Ġuramentat 21/16AL)

Illi l-Qrati tagħna dejjem sostnew li ż-żwieġ ikun null skont dan is-sub-artikolu jekk waħda mill-partijiet tagħti l-kunsens tagħha għax tkun ġiet imqarrqa jew mill-parti l-oħra jew minn xi ħaddieħor dwar xi kwalita tal-parti l-oħra.⁸ Bi kwalita` tal-persuna, il-Qorti tifhem illi l-qerq ikun relatat mal-persuna innifisha bħal ma hija persuna marida, infertili jew afflitta mill-ġenn, jew ivvizzjata bid-droga bl-alkoħol jew bil-logħob tal-ażżard, li taħbi tali vizzju jew mard mill-konjuġi l-ieħor qabel iż-żwieġ, jew persuna t'orjentazzjoni sesswali mhux kif mistenni fir-relazzjoni partikolari⁹.

Fis-sentenza fl-ismijiet Stephen Sciberras vs. Avukat Francesco Depasquale et nomine¹⁰ il-Qorti ċċitat dak stipulat fis-sentenza deċiża mill-Qorti tal-Appell fl-ismijiet Louis Agius vs. Georgia Agius xebba Gauci¹¹, fejn ikkwotat b'approvazzjoni dak li jgħid l-awtur L. Wrenn fil-ktieb tiegħu "Annulment" fejn ġie sostnut li sabiex ikun hemm nullita` ta' żwieġ fuq il-bażi li l-kunsens ta' xi waħda mill-partijiet ikun inkiseb b'qerq dwar xi kwalita` tal-parti l-oħra li tista' mix-xorta tagħha tfixxkel serjament il-ħajja miżżewġa, huwa meħtieġ li tali kwalita`:

1. tkun waħda inerenti għall-persuna u mhux xi att fil-passat;
2. tkun preżenti fil-mument taċ-ċelebrazzjoni taż-żwieġ;
3. tkun gravi jew oġġettivament jew soġġettivament;
4. ma tkunx magħrufa lill-parti l-oħra;
5. tiġi mistura frawdolentement sabiex jiġi ottjenut il-kunsens maritali;
6. trid tipprovoka kriżi meta tiġi skoperta, għax inkella jitqies li l-iżball ma kienx sostanzjali.

⁸ Fattah xebba Perry vs Dr. A. Mifsud et, deċiża mill-Prim'Awla tal-Qorti Ċivili fit- 22 ta' Novembru 1982, kif iċċitata b'approvazzjoni f'Carmelo sive Charles Mifsud vs. Anna Mifsud nee' Ignacakova, Prim'Awla tal-Qorti Ċivili, 13 ta' Novembru 2002 (Ċitaz. 2469/1997RCP)

⁹ Bħal fil-każ ta' David Buhagiar vs. Roseanne nee Maile, deċiża mill-Prim'Awla tal-Qorti Ċivili fl-24 t'April 1995, (Ċitazzjoni: 1584/94VGD);

¹⁰ Deċiża mill-Prim'Awla tal-Qorti Ċivili fid-9 ta' Diċembru 2002 (Ċitazzjoni Numru 1781/1998/1PS)

¹¹ Deċiża mill-Qorti tal-Appell Civili fid-19 ta' Ottubru 1988

Illi l-leġislatur Malti llimita l-qerq fuq “*xi kwalita tal-parti l-oħra li tista’ mix-xorta tagħha tfixxkel serjament il-ħajja miżżewġa*”.¹² Din il-kawżali ġiet ukoll ikkonsidrata fil-każ John Borg vs. Paula sive Polly Borg¹³ fejn ġie osservat li:- *Il-leġislatur Malti, iżda, għażel li jllimita l-qerq, bħala kawża ta’ nullita’ ta’ żwieġ, għall-qerq dwar **dawk il-kwalitajiet, oġġettivament gravi, li jinċidu fuq l-essenza, il-proprjetajiet u l-għanijiet taż-żwieġ***.¹⁴ Il-Qorti kkwotat lill-awtur **Viladrich** fejn dana sostna illi “*The object of deceit must be a quality of the other contracting party which, in itself, will have to cause serious disturbance in the partnership of conjugal life; with this formula, the legislator intends that the quality must be objectively grave and establishes the partnership of conjugal life as an objective point of reference for the gravity of the quality so that the qualities are related to the essence, properties and ends of marriage. Therefore, those subjective qualities which cannot be objectively reconciled with conjugal partnership are irrelevant and, in this sense, they are merely arbitrary or trivial*”.

Illi l-Qorti tirreferi wkoll għall-**artikolu 19(1)(d)** tal-Att dwar iż-Żwieġ illi fuqu wkoll l-attriċi ssejjes l-azzjoni tagħha.

Illi b’difett serju ta’ diskrezzjoni dwar il-ħajja miżżewġa u/jew l-elementi essenzzjali tagħha, il-leġislatur ma riedx ifisser semplicement kwalsiasi stat ta’ mmaturita’ li parti jew oħra fiż-żwieġ tista’ tkun fiha fil-mument li jingħata l-kunsens reċiproku. Li kieku l-leġislatur irrikjeda maturita’ sħiħa u perfetta, ftit jew addirittura ebda żwieġ ma kien ikun validu. Kunsens validu iżda jeħtieġ konnoxxenza sħiħa ta’ dak kollu li jkunu deħlin għalih il-partijiet u impenn għall-obbligi u d-drittijiet konjugali kemm fil-preżent kif ukoll fil-futur. Dan ifisser illi l-partijiet irid

¹² Carmelo sive Charles Mifsud vs. Anna Mifsud nee’ Ignacakova, Prim’Awla tal-Qorti Ċivili, 13 ta’ Novembru 2002 (Ċitaz. 2469/1997RCP) u AB vs. Dr. Leontine Calleja et noe, deċiża mill-Qorti Ċivili (Sezzjoni tal-Familja), fis-6 t’April 2017, (Rikors Ġuramentat: 21/16AL)

¹³ Deċiża mill-Prim’Awla tal-Qorti Ċivili fit-22 ta’ Mejju 1995 (Ċitazzjoni Numru 591/94VDG)

¹⁴ Enfasi ta’ din il-Qorti

ikollhom dik il-maturita' li tagħmilhom kapaċi jirriflettu fuq l-obbligi, d-dmirijiet u r-responsabbiltajiet li ġgħib magħha l-ħajja miżżewġa u jkunu għalhekk kapaċi jerfgħu u jwettqu l-istess matul il-ħajja matrimonjali tagħhom. Inoltre l-partijiet irid ikollhom dik il-maturita' affettiva, liema maturita' affettiva tkun fil-konfront ta' xulxin. Jekk xi waħda minn dawn l-elementi hija b'xi mod nieqsa, allura hemm difett tad-diskrezzjoni tal-ġudizzju kif rikjest mill-liġi.

Illi mill-ġurisprudenza kostanti ta' dawn il-Qrati jidher ċar illi l-kunsens mogħti fil-kuntratt matrimonjali mhuwiex dak il-kunsens sempliċi rikjest fil-kuntratt in ġenerali għaliex il-kuntratt taż-żwieġ huwa wieħed *sui generis* u ta' ordni pubbliku. Illi għalhekk il-partijiet f'kuntratt ta' żwieġ mhux biss irid ikollhom il-kapaċita' li jagħtu dak il-kunsens, iżda li l-istess irid jiġi mogħti bl-aktar mod liberu u xjenti għal dak kollu li tirrikjedi r-rabta taż-żwieġ.¹⁵

Kif jispjega l-awtur **Bersini** *“e' necessaria la discrezione non tanto per l'atto in se, al momento di emettere il consenso, quanto per gli impegni per il futuro. Ovviamente si richiede una ponderazione degli impegni sostanziali del matrimonio e non di tutto il suo valore etico religioso, sociale, giuridico ed economico, altrimenti ben pochi sarebbero in grado di emettere un valido consenso. Ogni volta che i contraenti abbiano raggiunto l'eta prescritta dal legislatore per poter contrarre matrimonio, si presume che essi siano in possesso della debita discrezione di giudizio; tale presunzione, tuttavia, ammette prove in contrario. Pertanto, qualora si possa dimostrare, per qualsiasi motivo, la capacita' intellettuale e volitiva sopra descritta sia gravemente alterata o ad dirittura mancante, si dovra' ritenere che il vincolo matrimoniale sia nullo per difetto di discrezione di giudizio.”*¹⁶

¹⁵ Marita Schembri vs. Emmanuel Schembri, deciza mill-Prim'Awla tal-Qorti Ċivili fid-9 ta' April, 2003, (Ċitazzjoni Numru. 1081/2001/1RCP)

¹⁶ Bersini Francesco, Il Diritto Canonico Matrimoniale, (Torino, 1994), p. 97 – kif rappurtat fid-deċizzjoni Renato Galea vs. Sharon Galea nee' Gibson mogħtija mill-Prim'Awla tal-Qorti Ċivili fis-6 ta' Marzu, 2003 (Ċitazzjoni Numru. 484/1995/2RCP)

L-awtur **Pompedda** jispjega kif ġej “*se il soggetto non e’ in grado di superare (i) condizionamenti interiori, allora si dira’ che la scelta di lui non e stata libera; In ogni caso, i nubenti debbono aver coscienza di assumere vere obbligazioni (e reciprocamente di concedere veri diritti) di creare cioe’ col matrimonio un patto che vincola a un comportamento idoneo e adeguato alla specifica societa’ coniugale, sia nei rigwardi dell’ altra parte sia nei rigwardi della parole*”¹⁷

Illi kif jispjega Bersini, id-diskrezzjoni ta’ ġudizzju tikkonsisti f’żewġ elementi distinti iżda konkorrenti u interdipendenti: “*la piena avvertenza e il deliberato consenso La piena avvertenza si riferisce alla sfera intellettuale, il deliberato consenso a quella volitiva. In altri termini, la discrezione di giudizio comprende la maturita’ di giudizio e la maturita’ affettiva.... La maturita’ di giudizio comporta una conoscenza critica proporzionata all’atto da compiere, agli obblighi essenziali da assumersi e ai doveri cognugali che ne derivano proiettati nel futuro. La maturita’ affettiva comporta generalmente quella adeguata evoluzione degli istinti, degli affetti, dei sentimenti, della emotivita’ che se sono turbati o inadeguati intaccano direttamente la volonta’ e possono privare della libera scelta interiore. Abbiamo cosi’ una mancanza di consenso libero (immaturita’ affettiva) e ponderato (immaturita’ di giudizio)*”¹⁸

Illi l-awtur **Viladrich** jispjega li:- “*Thus, there is grave lack of discretion of judgement when it is proven that a contracting party lacks intellectual and volitional maturity necessary to discern, in view of binding oneself in an irrevocable manner, the essential rights and duties of marriage, which are the object of mutual surrender and acceptance. The discretion of judgment refers to that degree of*

¹⁷ Pompedda Mario Francesco, Incapacita’ di Natura Psichica in Matrimonio Canonico: Fra Tradizione e Rinnovamento, (Bologna, 1991), pp. 231, 233– kif rappurtat fid-deċiżjoni Renato Galea vs. Sharon Galea nee’ Gibson mogħtija mill-Prim’Awla tal-Qorti Ċivili fis-6 ta’ Marzu, 2003 (Ċitazzjoni Numru. 484/1995/2RCP)

¹⁸ Bersini Francesco, Il Diritto Canonico Matrimoniale, (Torino, 1994), p. 97 – kif rappurtat fid-deċiżjoni Angela Spiteri Selvaggi vs. Joseph Spiteri mogħtija mill-Prim’Awla tal-Qorti Ċivili fl-4 ta’ Novembru 1994

*maturity of comprehension and of will of the contracting parties which enables them to give and receive each other, through a juridical bond, in a unique community of life and love. This community is indissolubly faithful, ordered to the good of the spouses as well as to the procreation and education of the offspring*¹⁹

Il-Qorti tirrileva li sabiex tiġi milqugħa talba għal dikjarazzjoni ta' nullità taż-żwieġ msejsa fuq l-**artikolu 19(1)(f)**, irid jiġi neċessarjament provat li xi wieħed mill-partijiet, jew it-tnejn, għamel simulazzjoni totali jew parzjali tal-kunsens tiegħu jew tagħha.

Illi kif ġie spjegat minn din il-Qorti fil-każ Alfred Tonna vs. Maria Tonna²⁰, *“ikun hemm simulazzjoni meta, fil-mument tal-għoti tal-kunsens matrimonjali parti jew oħra (jew it-tnejn) esternament turi li qed tagħti l-kunsens matrimonjali iżda nternament u b'att pożittiv tal-volonta' tagħha tkun qed tiċċad il-kunsens għal dak iż-żwieġ (simulazzjoni totali) jew, dejjem b'dak l-att pożittiv tal-volonta', tkun qed teskludi xi element jew proprjeta' essenzjali għaž-żwieġ (simulazzjoni parzjali)”*.

Illi meta wieħed jittellem dwar l-esklużjoni taż-żwieġ jew wieħed mill-elementi essenzjali tiegħu, wieħed irid jifli jekk il-kontendenti jew wieħed minnhom, allavolja hu kapaċi jagħti kunsens validu għaž-żwieġ, pero' bl-atti tiegħu qabel u fil-ħajja miżżewġa, jew bl-ommissjoni tiegħu, eskluda *a priori* ċertu obbligi essenzjali tal-ħajja miżżewġa, cioe', issimula l-kunsens tiegħu totalment fejn eskluda *a priori* ż-żwieġ, jew inkella fejn waqt il-kunsens hu jew hi eskludew xi waħda jew aktar mill-elementi essenzjali tal-ħajja miżżewġa, u cjoe' saret simulazzjoni parzjali.²¹

¹⁹ Viladrich, Pedro Juan, Matrimonial Consent in Code of Canon Law Annotated (Montreal, 1993), p. 686 – kif rappurtat fid-deċiżjoni Lydia Musu` vs. Dr. Ian Spiteri Bailey et. noe. mogħtija mill-Prim'Awla tal-Qorti Ċivili, fl-1 t' Ottubru, 2002, (Ċitazzjoni Numru. 390/1999/1RGM)

²⁰ Prim'Awla tal-Qorti Ċivili (VDG), 31 ta' Jannar 1996

²¹ Sharon Lanzon vs. Francis Attard - Prim'Awla tal-Qorti Ċivili, 15 ta' Marzu 2000

Illi taħt l-artikolu 19(1)(f) trid issir distinzjoni ċara bejn żwieġ li jfalli minħabba ċirkostanzi li jirriżultaw waqt iż-żwieġ, u żwieġ li jfalli għax xi wieħed mill-partijiet minn qabel ma ta l-kunsens tiegħu, kien għa' mentalment dispost li ma jottemprax ruħu ma' xi waħda jew aktar mill-obbligi matrimonjali. Fl-ewwel ipotesi hemm ir-raġunijiet li jagħtu lok għal separazzjoni u fit-tieni ipotesi hemm l-estremi tal-annullament.²²

Illi għar-rigward tas-**simulazzjoni totali**, il-Qorti fil-każ Bonnici vs. Bonnici²³ qalet illi biex ikun hemm simulazzjoni totali irid jiġi ppruvat li *l-finis operis* taż-żwieġ għie effettivament eskluż mill-vera rieda ta' parti jew oħra, għalkemm formalment tkun seħħet iċ-ċelebrazzjoni taż-żwieġ. Il-Qorti f'deċiżjoni oħra tagħha qalet illi jekk tmur għaċ-ċerimonja tat-tieġ u internament tissostitwixxi l-idejat tiegħek fuq x'inhu żwieġ jew inkella xort' oħra teskludi l-veru kuncett taż-żwieġ, hi forma ta' simulazzjoni totali.²⁴

Illi mbagħad fil-każ Anna Galea vs. John Walsh²⁵, il-Qorti spjegat is-simulazzjoni bħala *“meta l-atti, ġesti jew kliem esterni ma jikkorrispondux għall-kunsens intern li jkun ingħata”*.

Fil-każ Muscat vs. Borg Grech²⁶ il-Qorti spjegat is-simulazzjoni totali f'dawn il-kliem:- *“għalhekk min esternament ikun wera li qed jagħti l-kunsens matrimonjali iżda ikun internament u b'att pożittiv tal-volonta'*

²² Ali Chahid vs. Mary Spiteri - Prim'Awla tal-Qorti Ċivili, 5 ta' Ġunju 2002 (Ċitaz: 1733/01RCP)

²³ Prim'Awla tal-Qorti Ċivili, 30 ta' Lulju, 1982 – kif rapportata f'Mifsud Carmelo sive Charles vs. Mifsud Anna nee Ignacakova, Prim'Awla tal-Qorti Ċivili, 13 ta' Novembru 2002 (Ċitaz. 2469/1997RCP)

²⁴ Cali vs. Dr. Albert S. Grech – Prim'Awla tal-Qorti Ċivili, 22 ta' Ġunju 1988– kif rapportata f'Mifsud Carmelo sive Charles vs. Mifsud Anna nee Ignacakova, Prim'Awla tal-Qorti Ċivili, 13 ta' Novembru 2002 (Ċitaz. 2469/1997RCP)

²⁵ Prim'Awla tal-Qorti Ċivili, 30 ta' Marzu, 1995, kif rapportata f' Emanuel Walter Vella vs. Mona Lisa Vella, Prim'Awla tal-Qorti Ċivili, 1 t'Ottubru 2002 (Ċitaz. 801/1996RCP)

²⁶ Prim'Awla tal-Qorti Ċivili, 14 ta' Awissu 1995, kif rapportata f' Emanuel Walter Vella vs. Mona Lisa Vella, Prim'Awla tal-Qorti Ċivili, 1 t'Ottubru 2002 (Ċitaz. 801/1996RCP)

tiegħu qed jiċċad il-kunsens għal dak iż-żwieġ ikun qed jissimula l-kunsens tiegħu”.

Illi meta niġu għas-**simulazzjoni parzjali** dina tfisser l-esklużjoni pożittiva ta' xi wieħed jew aktar mill-elementi essenzjali tal-ħajja miżżewġa. L-Att dwar iż-Żwieġ ma jagħtix definizzjoni ta' x'inhuma l-obbligazzjonijiet essenzjali taż-żwieġ, iżda mill-ġurisprudenza kostanti tagħna l-elementi li dejjem ġew ritenuti bħala l-obbligazzjonijiet tal-ħajja miżżewġa huma l-unjoni permanenti, esklussiva u irrevokabbli, diretta għall-komunjoni ta' ħajja u prokreazzjoni u t-trobbija tal-ulied.

Il-Prim'Awla tal-Qorti Ċivili fil-każ Abdel Wahed vs. Dr. Yana Micallef Stafrace et. noe.²⁷ elenkat l-elementi essenzjali taż-żwieġ bħala l-komunjoni tal-ħajja konjugali, l-indissolubiltà tar-rabta taż-żwieġ, id-dritt għall-fedeltà u d-dritt għall-prokreazzjoni ta' l-ulied. L-istess elementi ġew ikkonfermati wkoll fil-kawżi Grech vs. Grech²⁸ u Aquilina vs. Aquilina²⁹.

Din il-Qorti tagħmel referenza għall-kawża fl-ismijiet Atkins Charles vs. Atkins Matilde³⁰ fejn ġie ritenut li *“rigward x'inhuma l-obbligazzjonijiet essenzjali taż-żwieġ, dawn huma dawk l-elementi li dejjem ġew ritenuti bħala l-obbligazzjonijiet tal-ħajja miżżewġa u cjoe`dik ta' unjoni permanenti, esklussiva u irrevokabbli, diretta għall-komunjoni ta' ħajja u l-prokreazzjoni u t-trobbija ta' l-ulied. Tant illi għalhekk jekk xi waħda mill-partijiet ma jkollhiex il-kapaċità kollha biex tassumi dawn id-dmirijiet, iż-żwieġ li jiġi hekk kreat ma jistax ikun wieħed validu....Teżisti simulazzjoni parzjali meta persuna teskludi*

²⁷ Irrappurtat bħala C vs. D, Prim'Awla tal-Qorti Ċivili (FD), 14 ta' Lulju 1994

²⁸ Prim'Awla tal-Qorti Ċivili, 9 t' Ottubru 1990 - kif rapportata f'Mifsud Carmelo sive Charles vs. Mifsud Anna nee Ignacakova, Prim'Awla tal-Qorti Ċivili, 13 ta' Novembru 2002 (Ċitaz. 2469/1997RCP)

²⁹ Prim'Awla tal-Qorti Ċivili, 30 ta' Jannar 1991 - kif rapportata f'Mifsud Carmelo sive Charles vs. Mifsud Anna nee Ignacakova, Prim'Awla tal-Qorti Ċivili, 13 ta' Novembru 2002 (Ċitaz. 2469/1997RCP)

³⁰ Qorti Ċivili (Sezzjoni tal-Familja), 2 t'Ottubru 2003 (Ċitazz: 1264/1997RCP)

biss waħda jew aktar mill-elementi essenzzjali rikjesti biex jiġi stabbilit iż-żwieġ bħal per eżempju, l-esklużjoni tal-prokreazzjoni u trobbija ta' l-ulied, jew l-esklużjoni ta' l-obbligu tal-fedelta` lejn il-parti l-oħra”.

APPLIKAZZJONI TAL-PRINĊIPJI LEGALI GĦALL-KAŻ ODJERN

Illi stabbiliti dawn l-aspetti legali tal-kunċetti tal-qerq, tad-difett serju ta' diskrezzjoni tal-ġudizzju u tas-simulazzjoni tal-kunsens, il-Qorti ser tgħaddi, sabiex tagħmel is-segwenti konsiderazzjonijiet fid-dawl tal-provi miġbura.

Illi dwar l-ewwel kawżali tal-qerq, il-Qorti hija tal-fehma illi din il-kawżali ma tistax tirnexxi fil-każ odjern u dana stante, illi filwaqt li huwa minnu li l-konvenut huwa ossessjonat bid-delizzju tiegħu tal-*bodybuilding*, din kienet ħaġa li ċertament l-attriċi kienet konxja tagħha qabel iż-żwieġ u għalhekk ma jistax jingħad li kien hemm il-qerq kif tallega l-attriċi. Fil-fehma tal-Qorti, sa mill-għerusija, l-attriċi kienet taf li huwa tassew impenjat bil-*bodybuilding* u jieħdu bis-serjeta`.

Dwar ir-relazzjoni tal-konvenut ma' trasvestita, kif allegat mill-attriċi u mhux kontradetta, dina seħħet wara li ż-żwieġ bejn il-partijiet kien diġà sfaxxa u għalhekk dawn il-gosti sesswali fil-konvenut ma setgħux kienu l-kawża tat-tfixkil taż-żwieġ. Dawn it-tendenzi sesswali tal-konvenut ħarġu wara li il-ħajja miżżewġa bejn il-partijiet kienet diġà sfaxxat u l-konvivenza matrimonjali tagħhom spiċċat. Illi għalhekk, jekk jirriżulta minnu li l-konvenut kellu dawn il-gosti sesswali u ħbiehom mill-attriċi, ma kienux l-istess tendenzi li fixklu l-ħajja miżżewġa imqar potenzjalment. Illi inoltre, kif intqal fil-ġurisprudenza appena ċċitata, sabiex il-qerq ikun tali li jinvalida ż-żwieġ, irid jipprovoka kriżi meta jiġi skopert, għax inkella jitqies li l-iżball ma kienx sostanzjali. Fil-każ odjern, jirriżulta li ż-żwieġ bejn il-partijiet kien għadda minn kriżi qabel u mhux wara li l-attriċi skorpriet dwar ir-relazzjoni ta' żewġha mat-trasvestita.

Illi dwar in-nuqqas ta' diskrezzjoni tal-ġudizzju li seta vvizzja l-kunsens tal-intimat, il-Qorti hija tal-fehma li l-provi f'dan ir-rigward huma wisq skjetti. L-uniku indizzju li jista' jimmilita favur in-nullita` taż-żwieġ tal-partijiet għab-baži tan-nuqqas ta' diskrezzjoni tal-ġudizzju tal-konvenut, hija l-qosor tal-konvivenza matrimonjali bejn il-partijiet li damet biss ftit xhur. Illi pero` anki dwar dan, l-attriċi, li kienet l-uniku xhud f'dan il-proċess, ftit li xejn elaborat dwar x'wassal għat-tifrik taż-żwieġ daqstant f'qasir żmien. Il-provi mressqa huma ftit u xotti wisq biex il-ġudikant jista' jasal għaċ-ċertezza morali sabiex jikkonkludi li ż-żwieġ bejn il-partijiet kien invalidu. Kull żwieġ huwa preżunt validu fil-liġi. Min jallega n-nullita` jrid jipprovaha hu, għaliex l-oneru tal-prova tinkombi, f'kull każ, lil min jallega. Fil-fehma tal-Qorti, fil-każ odjern ma ngibux biżżejjed provi biex jegħlbu tali preżunzjoni imqar sal-grad tal-probabbli.

Għaldaqstant il-Qorti m'hijiex sodisfatta li l-attriċi ipprovat, sal-grad li tirrikjedi l-liġi illi l-kunsens tal-konvenut kien ivvizzjat b'difett serju tad-diskrezzjoni tal-ġudizzju fuq il-ħajja miżżewġa, jew fuq id-drittijiet u d-dmirijiet essenzjali tagħha, u konsegwentement għan-nullita taż-żwieġ bejniethom. Ma jirriżultax lanqas illi l-konvenut eskluda xi waħda mill-elementi essenzjali taż-żwieġ ai termini tal-Artikolu 19(1)(f).

Il-Qorti eżaminat bir-reqqa l-provi miġjuba f'din il-kawża konsistenti unikament fid-depożizzjoni tal-attriċi u ma tista' ssib xejn fiha li b'xi mod jipprova il-vizzji tal-kunsens allegati mill-attriċi. Il-kawżali tal-qerq ma jirriżultax filwaqt illi ma ġiex sodisfaċentement ippruvat li fil-mument illi taw il-kunsens l-elementi tad-diskrezzjoni tal-ġudizzju kienu neqsin mill-intimat. Lanqas m'hemm provi li jistgħu jwasslu lill-Qorti tikkonkludi li l-konvenut, b'att pożittiv tal-volonta` tiegħu, eskluda, fil-mument tal-għoti tal-kunsens, iż-żwieġ innifsu jew wieħed jew aktar mill-elementi essenzjali tal-ħajja miżżewġa.

DEĊIDE

Illi għalhekk, għal dawn il-motivi, il-Qorti qiegħda taqta' u tiddeċiedi din il-kawża billi **tiċħad** it-talbiet tal-attriċi, bl-ispejjeż kontra tagħha.